

இறையருளினாலும் திரு ஆட்சிபீடத்தின் அனுசூலத்தாலும்
மார்த்தாண்டம் மறைமாவட்டத்தின் ஆயர் பேரருட்
பெருந்தகை வின்சென்ட் மார் பவுலோஸ்
ஆண்டகையிடமிருந்து தம் ஆளுகைக்
குட்பட்ட அனைத்து குருக்களுக்கும்
துறவிகளுக்கும் இறைமக்கள்
அனைவருக்கும்
ஆசீர்.

Pro.No.EPL2/2024



25-11-2024

மேய்ப்பு மடல்

கிறிஸ்துவில் அன்புநிறை அருட்தந்தையர்களே/ இருபால்
துறவிகளே/ இறைமக்களே,
“....யாக்கோபிலிருந்து விண்மீன் ஒன்று உதிக்கும்! இஸ்ரவேலிலிருந்து
செங்கோல் ஒன்று எழும்பும்!...” (எண் 24:17)

இறைவார்த்தை ஆண்டில் மனுவுருவான வார்த்தையை வரவேற்க
நாம் ஆயத்தம் செய்து கொண்டிருக்கிறோம். “வாக்கு மனுவுருவானார்
நம்மிடையே குடிகொண்டார்”; இம்மாபெரும் நிகழ்வே கடவுளின்
மனிதராதல். மலங்கரை கத்தோலிக்க திருச்சபையில் யஸ்தா என்று
அழைக்கும் இத்திருவிழாவை கொண்டாட பல்வேறு வகைகளில் நாம்
ஆயத்தம் செய்து வருகிறோம். இயேசுவின் மீட்பு பணிக்கு
முன்னோடியாக வந்த திருமுழுக்கு யோவானின் பிறப்பு பற்றிய
அறிவிப்பு மற்றும் அதிசய குழந்தையாக பிறந்த இயேசுவின் பிறப்பு
பற்றிய அறிவிப்பையும் இந்நாட்களில் தியானிக்கின்றோம். இந்த
அறிவிப்பு காலத்தில் யஸ்தா திருவிழாவுக்கான ஆயத்தங்களில்
அனைவரும் ஆர்வமுடன் செயல்பட அறிவுறுத்துகிறேன். இயேசுவின்

பிறப்பையும் குழந்தை பருவ நிகழ்வுகளையும் அவை சுமந்து வரும் மீட்பின் செய்தியையும் தியான பொருளாக்குவோம்.

25 நாட்கள் நோன்பிருந்து இந்த விழாவுக்கு ஆயத்தமாவது நமது மரபு. மூன்று வகையான நோன்புகளை கடைபிடிக்க வேண்டும்; உணவு நோன்பு, சொல் நோன்பு, ஊடக நோன்பு. ஒவ்வாத உணவுகளை உண்டு நோய்களுக்கு அடிமைகளாகி அதிதுயரத்தில் வாழும் சமூகம் இது. இந்த சமூகத்திற்கு உணவு நோன்பு ஒரு அவசர தேவை. மிக சிறந்த சுத்தம் வாக்கு சுத்தம். கடவுளின் வாக்கு படைபாற்றல் மிக்கது. மனிதனின் வார்த்தைகளுக்கும் விலைமதிப்பு உண்டு. ஒருவரின் உள்ள கிடக்கை, சிந்தனை, மனநிலை போன்றவை வார்த்தையில் வெளிப்படும். வாழ்வளிக்கும் வார்த்தைகளை பேசுவோம். ஊடகங்கள் ஆட்சி செய்யும் இந்த சமூகத்தில் ஊடக நோன்பும் ஒரு அவசர தேவையே. ஊடகங்கள் எத்தனையோ நன்மைகள் தந்தாலும் அவைகள் தரும் தீமை மிகுந்தே காணப்படுகிறது. இன்றைய இளைஞர்கள் இணையதளத்தில் மூழ்கி சமூக வலைதளத்தில் சிக்கி அலைபேசியுடன் அலைந்து திரிகின்றனர். இவற்றை பயன்படுத்தாமல் வாழ முடியாது என்ற நிலைக்கு தள்ளப்பட்டுள்ளனர். அறநெறிக்கும் ஒழுக்கத்துக்கும் மாறான செய்திகளையும் உணர்ச்சிகளை தூண்டும் காட்சிகளையும் தந்து நம் மனதையும், மனச்சான்றியையும் மாசுபடுத்திவிட்டனர். தவறுகளை ஞாயப்படுத்துகின்ற கலாச்சாரம் வளர்கின்றது, குடும்ப உறவுகள் சிதைகின்றன. இறைவேண்டல் செய்வதற்கு ஊடகங்கள் துணையாகவும், தடையாகவும் இருக்கின்றன. இறைவார்த்தை இதை குறித்து எச்சரிக்கை விடுக்கின்றது. “உங்கள் உள்ளங்கள் குடிவெறி, களியாட்டத்தாலும் இவ்வுலக வாழ்க்கைக்குரிய கவலையினாலும் மந்தம் அடையாதவாறும் அந்நாள் திடீரென வந்து ஒரு கண்ணியைப்போல் உங்களைச் சிக்க வைக்காதவாறும் எச்சரிக்கையாய் இருங்கள்” (லூக் 21:34). “அனைத்தையும் சீர்தூக்கிப்பாருங்கள். நல்லதைப் பற்றிக்கொள்ளுங்கள். எல்லா வகையான தீமைகளையும் விட்டு விலகுங்கள்” (1 தெச 5:21-22). எனவே சமூக ஊடகங்களை சீர்தூக்கி பார்த்து பயன்படுத்துவோம். சமூக

வலைதளங்களில் வரும் நச்சு கருத்துக்களை களைந்திடுவோம். திருப்பாடல் ஆசிரியர் கூறுவது போல இழிவான எதையும் கண்முன் வைப்பதை தவிர்ப்போம்; “இழிவான எதையும் என் கண்முன் வைக்கமாட்டேன். நெறிதவறியவரின் செயலை நான் வெறுக்கின்றேன்; அது என்னைப் பற்றிக்கொள்ளாது” (திபா 101:3). எது நல்லது எது உகந்தது என தேர்ந்து தெளிவோம். “இந்த உலகத்தின் போக்கின்படி ஒழுகாதீர்கள். மாறாக, உங்கள் உள்ளம் புதுப்பிக்கப் பெற்று மாற்றம் அடைவதாக! அப்போது கடவுளின் திருவுளம் எது எனத் தேர்ந்து தெளிவீர்கள். எது நல்லது, எது உகந்தது, எது நிறைவானது என்பதும் உங்களுக்குத் தெளிவாகத் தெரியும்” (உரோ 12:2). சரியான ஊடக நோன்பு மீட்பரும் மெசியாவுமாகிய இயேசுவின் பிறப்பை கொண்டாட நம்மை பக்குவப்படுத்தும்.

கிறிஸ்து பிறப்பு பஜனை பாடல்கள், குடில்கள் அமைப்பது, வாழ்த்துக்கள் பகிர்வது, பரிசுகள் வழங்குவது, நற்செயல்கள் செய்வது இவையாவும் நம்மை கொண்டாட்ட மனநிலைக்கு கொண்டு செல்கின்றன. ஆனால் கொண்டாட்டத்தின் மையம் மனுவுருவான கிறிஸ்துவாக இருக்க வேண்டும். இயேசுவின் பிறப்பு நிகழ்வுகள் எளிமை என்னும் புண்ணியத்தை பறைசாற்றுகின்றன. ‘ஏழையரின் உள்ளத்தோடு இருப்பது தான் கிறிஸ்தவனின் அடையாள அட்டை’ என்கிறார் திருத்தத்தை பிரான்சிஸ். இயேசுவின் பிறப்பில் அடங்கியிருக்கும் தெய்வீகமும் ஏழ்மையும் எடுத்து இயம்பப்பட வேண்டும். மெசியாவின் பிறப்பு என்கிற மகத்தான நிகழ்வு நம்முடைய மனங்களில் பதிவு செய்யப்பட வேண்டும். யூத குலத்தை மட்டுமல்ல உலக மக்கள் அனைவரையும் இயேசுவின் மீட்பு இலக்காக கொண்டுள்ளது. ஞானிகளின் வருகை இதை எடுத்துச் சொல்கிறது; இயேசுவை சந்தித்த ஞானிகள் புது பாதையில் பயணித்தது போல குடிலில் பிறந்த குழந்தையை சந்தித்து புது பாதையில் பயணிக்க ஆயத்தமாவோம். தெய்வீகத்தை குறிக்கும் சாம்பிராணியையும், அரசத்துவத்தை குறிக்கும் பொன்னையும், மனிதத்தை குறிக்கும் வெள்ளைப் போளத்தையும் பரிசாக கொடுத்து நெடுஞ்சான் கிடையாய்

விழுந்து இயேசுவை வணங்கிய ஞானிகளை போல் இந்த கால கட்டத்தில் நோன்பாலும், தவத்தாலும், மனதுருகிய ஜெபத்தாலும், இரக்கம் கலந்த இரக்க செயல்களாலும் குழந்தை இயேசுவுக்கு காணிக்கையை தயார் செய்வோம்.


இறைவார்த்தை ஆண்டு திருச்சபை நமக்கு தந்திருக்கும் அருளின் ஆண்டு. இந்த ஆண்டைய கிறிஸ்து பிறப்பு விழாவிற்கு ஆயத்தமாகும் இத்தருணத்தில் இறைவார்த்தையை தியான வாசிப்பு செய்வதிலும் வாழ்வாக்குவதிலும் தனி கவனம் செலுத்துவோம். பிறர் நலன் கருதிய நன்மைகள் செய்து மகிழ்ச்சியை பகிர்வோம். இறைவார்த்தை தியான வாசிப்பை தனிப்பட்ட முறையிலும், குடும்பமாகவும், குழுமமாகவும், அருள்வாழ்வியங்களாகவும், இயக்கங்களாகவும் நடத்த அறிவுறுத்துகிறேன். எந்த பணியை தொடங்கினாலும் இறைவார்த்தையை நெஞ்சில் இருத்தி தொடங்குவோம். பிள்ளைகளுக்கு பெயர் சூட்டும் போது விவிலியம் சார்ந்த பெயர்களை சூட்டுவதற்கு முயற்சி எடுப்போம். இயேசுவின் குழந்தை பருவ நிகழ்வுகளை மீண்டும் மீண்டும் தியான வாசிப்பு செய்து நெஞ்சுக்கு நெருக்கமாக வைப்போம்.

அன்பானவர்களே இந்த நோன்பின் மத்தியில் நமது மறைமாவட்டத்தின் உதய நாளை (டிசம்பர் 16) கொண்டாடுகிறோம். மறைமாவட்டம் என்பது கடவுளின் அன்பையும், பிறரன்பையும் வெளிப்படுத்தும் அமைப்பு. நமது மறைமாவட்ட உதய நாளில் நன்றியும் வேண்டுதலும் கலந்த மனநிலையோடு ஜெபத்தில் முழுகியிருக்க அனைவரையும் அன்போடு கேட்டுக் கொள்கிறேன். டிசம்பர் மாதம் 16-ம் நாள் காலை 10.00 மணிக்கு ஆயர் இல்லத்தில் வைத்து குருக்களுக்கான மாதாந்திர தியானமும், ஒரு மணி நேர நற்கருணை ஆராதனையும், கிறிஸ்துப்பிறப்பு கூடுகையும் நடைபெறும். அன்று மாலை ஒவ்வொரு பங்குகளிலும், துறவற இல்லங்களிலும் 1 மணி நேர நற்கருணை ஆராதனை நடத்தி ஆண்டவருக்கு நன்றி சொல்ல வேண்டும்படி அன்புடன் அறிவுறுத்துகிறேன்.

கடவுள் தந்த அருள்வரங்களை நினைத்து நன்றி சொல்வோம். நல்லுள்ளம் கொண்ட உபகாரிகளை நன்றியுடன் நினைப்போம். மேலும் ஒவ்வொரு பங்கின் வளர்ச்சி பணிகளுக்காக மன்றாடுவது போல மறைமாவட்ட பொது தேவைகளுக்காகவும் மன்றாடுவோம். பேராலய கட்டுமானம், மேய்ப்புப்பணி நிலைய கட்டுமானம், புது மறைத்தாதுப்பணி தளங்கள் அமைத்தல், மந்தாரம்புத்தாரில் அமைய இருக்கும் Mercy Home கட்டுமான பணிகள் போன்றவற்றிற்காகவும், போதைக்கு அடிமையானவர்கள் மனம் மாறி அவர்களில் நம்பிக்கை மறுமலர்ச்சி ஏற்பட்டு இயேசுவை சந்தித்த ஞானிகள் புது பாதையில் பயணித்தது போல பயணிக்க இறைவனை வேண்டுவோம். இந்த அருளின் நேரத்தில் இறையாசீர் உங்களோடு தங்கட்டும். அனைவருக்கும் அறிப்பு காலத்தின் ஆசீரை பகிர்ந்து கொள்வதோடு, கிறிஸ்து பிறப்பு மற்றும் புத்தாண்டு வாழ்த்துக்களை இதயத்தின் ஆழத்திலிருந்து அன்புடன் தெரிவித்து கொள்கிறேன்.

இறையாசீர் உங்களோடு தங்குவதாக.

அன்புடன்

+ 

† மேதகு ஆயர் வின்சென்ட் மார் பவுலோஸ்
மார்த்தாண்டம் மறைமாவட்டம்

NB: இந்த மேய்ப்பு மடலை நமது ஆலயங்களிலும் , மறைப்பணி தளங்களிலும் 01-12-2024 அன்று திருப்பலியின் மத்தியில் வாசிக்கவும்